

# F'għeluq id-disgħin sena mit-tberik tal-qniepen tal-knisja tal-Mellieħa li sar fis-26 ta' Marzu 1925

Anthony Fenech

Issa għalaqtu disgħin sena,  
hemm imdendla fil-kampnari,  
biex kuljum lilna tfakkruna,  
b'ta' leħinkom is-sinjali.

F'dawn is-snin daqqejtu dejjem,  
sew filgħodu, kemm filgħaxija,  
b'dak il-lehen sabiħ tagħkom,  
issellmu 'l Ommna Marija!

Din don, din don, iddoqqu,  
fil-jiem kbar tal-Ġimgħa l-Kbira,  
f'dawk tal-mewt ta' Kristu Sidna,  
Fl-Ġhid il-Kbir, bħala tifkira!

Fil-Milied l-aħbar tagħtuna,  
bit-twelid tiegħu tferrħuna,  
waqt l-imwiet u l-funerali,  
issellmulna u tnikkatuna!

Kemm fil-mard, nuqqas ta' xita,  
theġġuna biex ngħidu t-talb,  
kif ukoll fl-Adorazzjoni,  
ħdejn Ġesù Sagramentat.

Din don, din don, iddoqqu,  
bosta nies jitpaxxew bikom,  
xi oħrajn jgħidu ddejqhom,  
għaliex kliemhom hekk jurikom.

Kien fit-tmienja ta' Settembru,  
li ħabbartu grajja kbira,  
Malta rebħet 'l għadu Mislem,  
f'jum twelid Ommna Marija!

Fil-Mellieħa hi t-Titulari,  
u magħrufa b'tal-Bambina,  
jum ta' Festa Nazzjonali,  
sew Maltija u Melleħija.

Din don, din don, iddoqqu,  
intom bqajtu popolari,  
kburin bikom, nisimgħukom,  
bit-ton jidwi mill-kampnari.

Minn dak l-għoli li tinstabu,  
il-messagġi twasslu tagħkom,  
biex kull dar ta' ġol-Mellieħa,  
ta' kuljum tista' tismagħkom.

Għal kull nota wara l-oħra,  
fil-Knisja n-nies jingabru,  
miġbura lkoll qalb waħda,  
hemmhekk flimkien jitolbu.

Il-Grupp magħruf b'"Tal-Qniepen",  
ġie maħtur mis-Sagristan,  
li kull ordni jeseġwixxi,  
bil-parir tal-Kappillan.

Flok li llum issellmu lilna,  
qegħdin aħna nsellmu lilkom,  
komplu doqqu u ferrħuna,  
bosta awguri nixtiequlkom!